



سوال

(202) قرآن کا اجرت کے ساتھ تراویح میں سننا جائز ہے یا نہیں؟

جواب

السلام علیکم ورحمۃ اللہ وبرکاتہ

سننا قرآن کا اور پڑھنا اجرت کے ساتھ نماز تراویح میں جائز ہے یا نہیں، ایسی تراویح کا ثواب ہوگا یا نہیں؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

سننا قرآن کا اور پڑھنا اجرت کے ساتھ نماز تراویح میں جائز ہے اور ثواب ہوگا۔ عند اللہ الامتہ الثلاثہ وعامة اہل حدیث خلافاً للحنفیہ کما فی المکتبہ الدینیۃ، واللہ اعلم بالصواب۔ (سید محمد نذیر حسین) (سید محمد عبدالسلام غفرلہ) (سید محمد ابوالحسن)

ہوالموفق:

بعض ائمہ سلف سے ثابت ہے کہ وہ اجرت کے ساتھ تراویح کا پڑھنا اور سننا جائز نہیں رکھتے تھے۔ امام احمد بن حنبل سے اس امام کے بارے میں سوال کیا گیا جو لوگوں سے کہے کہ ملتے روپیہ پر تم لوگوں کو رمضان میں تراویح پڑھاؤں گا، آپ نے فرمایا اللہ تعالیٰ سے عافیت کا سوال کرتا ہوں ایسے امام کے پیچھے کون نماز پڑھے گا۔ عبداللہ بن مبارک فرماتے ہیں کہ میں مکروہ سمجھتا ہوں کہ اجرت کے ساتھ نماز پڑھی جائے اور فرمایا ڈرتا ہوں کہ ان لوگوں پر نماز کا اعادہ واجب ہو، مصعب نے عبداللہ بن معقل کا حکم کیا کہ رمضان میں جامع مسجد میں لوگوں کو نماز پڑھائیں پس جب افطار کیا تو مصعب نے پانچ سو درہم اور ایک حلوہ عبداللہ بن معقل کے پاس بھیجا تو انہوں نے واپس کر دیا اور کہا کہ میں قرآن پر اجرت نہیں لیتا۔ کذافی قیام اللیل ل محمد بن نصر المروزی۔ میرے نزدیک انہیں بعض ائمہ سلف کا قول قابل قبول ہے۔ واللہ تعالیٰ اعلم۔ کتبہ محمد عبدالرحمن المبارک کثوری عشاء اللہ عنہ۔



جلد 01 ص 642

محدث فتویٰ